

■ Ва ўрадзе

АРШАНШЧЫНА:
У ПОШУКАХ ПУНКТАЎ РОСТУ

На пасяджэнні Прэзідыума Савета Міністраў пад старшынствам прэм'ер-міністра Андрэя Кабякова разгледзелі ход выканання даручэння кіраўніка дзяржавы па развіцці Аршанскага раёна. Паводле інфармацыі прэс-службы Савета Міністраў, падчас мерапрыемства абмеркаваны два блокі сістэмных пытанняў — аграпрамысловы комплекс і машынабудаўнічыя прадпрыемствы, падначальныя Мініпраму і Дзяржкамваенпраму.

Кіраўнік урада нагадаў, што Прэзідэнт даручыў прыняць сістэмныя меры па ліквідацыі наяўных недахопаў у рабоце па развіцці Аршанскага раёна, а таксама дапрацаваць комплексны план,

вызначыўшы эканамічна абгрунтаваныя пункты росту, якія прадугледжвалі б пазтапны выхад Аршаншчыны да 2020 года на ўзровень вышэйшы за сярэднеабласны.

Падводзячы вынікі пасяджэння, Андрэй Кабякоў адзначыў, што ў найбліжэйшы час усім зацікаўленым паступіць па ўзгадненне праект праграмы развіцця Аршанскага раёна да 2020 года і комплекс мер па яе выкананні. Таксама кіраўнік урада звярнуў увагу прысутных, што падчас працы над праграмай у першую чаргу трэба падумаць аб пошуку рэзерваў для росту аб'ёмаў і эфектыўнасці па курываваных напрамках.

Ілья КРЫЖЭВІЧ. kryzhevich@zviazda.by

■ Партнёры

УСЁ БОЛЬШ ЗБЛІЖАЕМСЯ

Пасол Казахстана пра адносіны яго краіны з Беларуссю

У лістападзе нашу дзяржаву плануе наведаць з афіцыйным візітам Прэзідэнт Казахстана Нурсултан Назарбаев. Пра гэта падчас прэс-канферэнцыі паведаміў Ергалі Булегенаў, Надзвычайны і Паўнамоцны Пасол Казахстана ў Беларусі.

Падчас сустрэчы з журналістамі дыпламату задалі шэраг пытанняў, вось яго адказы на самыя цікавыя з іх.

Пра вучэнні «Захад-2017»

— Я занепакоенасці асобных дыпламатаў, дзяржаў не падзяляю, — заявіў пасол. — Гэта тэма даўно ўжо мусіруецца... Мы з'яўляемся членамі Арганізацыі Дагавора аб калектыўнай бяспекцы, такія вучэнні, якія зараз праводзяць Расія і Беларусь, праводзяцца і ў Казахстане. Яны традыцыйныя і планаваныя. Я жадаю паспяховага правядзення гэтага мерапрыемства.

Пра супрацоўніцтва рэгіёнаў

— За апошнія гады міжрэгіянальнае супрацоўніцтва актывізавалася, — канстатаваў дыпламат. — Складана пералічыць усе нашы рэгіёны, дэлегацыі якіх пабывалі ў Беларусі на працягу пяці з паловай гадоў майей працы тут. Дэлегацыі абласцей Беларусі таксама бываюць у Казахстане. У красавіку быў візіт дэлегацыі Паўладарскай вобласці на чале з кіраўніком рэгіёна — акімам вобласці. Яны пабывалі ў Мінску, Мінскай вобласці. На прадпрыемстве, якое выпускае трамваі, быў заключаны дагавор на пастаўку 25 вагонаў трамваяў — амаль на 8 мільёнаў еўра!

Пра тавараабарот

— Большасць дэлегацый прыязджае з Казахстана ў Беларусь, — звярнуў увагу Ергалі Булегенаў. — У нас таму ўсё гэтыя гады трымаецца добры такі перакос у тавараабароце на

карысць Беларусі — каля 90%. Нам бы таксама хацелася, каб казахстанскія тавары сюды паступалі. Думаю, гэта справа часу. У Казахстане цяпер вельмі шмат прадпрыемстваў адкрываецца, і іх прадукцыя — вельмі канкурэнтаздольная.

Пра сумесныя прадпрыемствы

— У Казахстане нямала праектаў, якія паспяхова працягваюць сваю дзейнасць, — адзначыў дыпламат, гаворачы пра сумесныя прадпрыемствы з Беларуссю на тэрыторыі яго краіны. — Адзін з такіх праектаў належыць БелАЗу, які на рынку Казахстана з 2009 года. У Карагандзе было створана з БелАЗам сумеснае прадпрыемства — КазБелАЗ. Там не толькі ідзе зборка кар'ернай тэхнікі, але і здзяйсняецца рамонт, тэхнічнае абслугоўванне...

Надзея ЮШКЕВІЧ. yushkevich@zviazda.by

Вучэнне — ад слова «вучыць»

(Заканчэнне. Пачатак на 1-й стар.)

Вучэнне будзе праходзіць у два этапы. На першым — аб'яднаным камандаваннем рэгіянальнай групойкі войскаў мяркуецца ажыццявіць завяршэнне падрыхтоўкі войскаў (сіл) да баявога прымянення па ізаляцыі раёнаў дзеянняў незаконных узброеных фарміраванняў і дыверсійна-разведвальных груп праціўніка. Таксама плануецца нарасціць групойкі ваенна-паветраных сіл і войскаў проціпаветранай абароны для прыкрыцця важных дзяржаўных і ваенных аб'ектаў, падрыхтавацца да адбівання магчымай агрэсіі, а таксама адпрацаваць пытанні арганізацыі ўзаемадзеяння і ўсебаковага забеспячэння. Падчас другога этапу вучэння вайскоўцы будуць адпрацоўваць пытанні кіравання войскамі (сіламі) у ходзе вядзення ваенных дзеянняў пры адбіванні агрэсіі супраць Саюзнай дзяржавы ва ўмовах абстаноўкі, якая хутка мяняецца, а таксама арганізацыі ўзаемадзеяння і ўсебаковага забеспячэння ў інтарэсах рашэння пастаўленых задач.

У аснове розыгрышу практычных дзеянняў і эпизодаў пакладзены варыянты сумесных дзе-



Фота: Надзея БУЖАН.

янняў беларускіх і расійскіх часцей і падраздзяленняў, якія ўваходзяць у склад рэгіянальнай групойкі войскаў, пры ўдзеле ў прыкрыцці часткаў дзяржаўнай мяжы, ахоўе і абароне ваенных аб'ектаў, блакіраванні і ліквідацыі дыверсійна-разведвальных груп і незаконных узброеных фарміраванняў, а таксама вядзення абарончага бою.

Як заўважыў начальнік дэпартаменту міжнароднага ваеннага супрацоўніцтва, для выключэння недаверу і напружанасці, акрамя нашых суседзяў (Украіны, Польшчы, Латвіі і Літвы), а таксама Эстоніі, Беларусь у якасці назіральнікаў запрасіла і прадстаўнікоў Швецыі і Нарвегіі. Назіраць за вучэннем будуць прадстаўнікі міжнародных

арганізацый, а таксама ваенна-дыпламатычнага корпусу замежных дзяржаў, акрэдытаваных пры пасольствах сваіх краін у Беларусі.

Вучэнне завершыцца 20 верасня. Да 30 верасня асабовы склад, узбраенне, ваенная і спецыяльная тэхніка Узброеных Сіл Беларусі вернуцца ў пункты пастаяннай дыслакацыі, а вайсковыя часткі і падраздзяленні Узброеных Сіл Расіі пакінуць тэрыторыю нашай краіны.

А пакуль амаль штодзень карэспандэнты «Звязды» будуць весці рэпартажы з месцаў маневраў. Самыя свежыя навіны, якія датычацца вучэння, ужо змяшчаюцца і на спецыяльным сайце — exercise.mil.by.

Вераніка КАНЮТА. kanyuta@zviazda.by

■ Нябачныя масты

Кітайская мова выйдзе за сцены сталічных школ

Цэнтр кітайскай культуры і пісьменства ўрачыста адкрыўся ў сталічнай гімназіі №12

У падарунак ад пасольства Кітайскай Народнай Рэспублікі ў Рэспубліцы Беларусь навукальная ўстанова атрымала сучасны камп'ютарны клас.

Класы па вывучэнні кітайскай мовы з'явіліся ў 12-й гімназіі адзінаццаці гадоў таму, а сёлета адбыўся першы выпуск навучэнцаў, якія пачалі спасцігаць азы мовы Паднябеснай з першага класа.

Сёння 150 дзяцей з 3-га па 11-ы клас вывучаюць кітайскую мову як першую замежную і каля 200 вучняў асвойваюць яе факультатыўна.

Гімназісты з'яўляюцца пераможцамі алімпіад і шматлікіх конкурсаў па кітайскай мове, напрыклад фестывалю «Дыялог культур», конкурсу «Акно ў Паднябесную» і іншых. Навучэнцы ездзяць па абмене ў Кітай. Зусім нядаўна яны адпачывалі ў міжнародным летнім лагеры ў Пекіне. Установа часта прымае гасцей з пасольства КНР у Беларусі. Тут працуюць і выкладчыкі з Кітая. У адукацыйным працэсе выкарыстоўваюцца як айчынным, так і кітайскія дапаможнікі. А некалькі гадоў таму ў абітурыентаў з'явілася магчымасць здаваць па кітайскай мове ЦТ.

— Сёння, калі ў нас павялічваецца тавараабарот з Кітайскай Народнай Рэспублікай, калі мы актыўна развіваем інвестыцыйную дзейнасць у рамках праграмы «Вялікі Шаўковы шлях» і стварэння парка «Вялікі камень», кітайская мова становіцца надзвычай актуальнай для ажыццяўлення эканамічнай

дзейнасці, — адзначыў падчас урачыстай цырымоніі адкрыцця цэнтра міністр адукацыі Ігар КАРПЕНКА.

Сумесна з КНР у нас рэалізуецца шэраг адукацыйных праектаў. Зусім нядаўна адбыўся візіт міністра адукацыі Кітая ў нашу краіну. Гэта быў першы візіт за ўвесь час суверэннага развіцця Беларусі. Тады ў межах форуму рэктараў вышэйшых навуковых устаноў быў падпісаны шэраг пагадненняў у галіне адукацыі, якія закранаюць не толькі пытанні вывучэння кітайскай мовы, але і сумесныя навуковыя даследаванні, адукацыйную дзейнасць з выдачай двайных дыпламаў, шырокі спектр стажыровак як кітайскіх, так і беларускіх студэнтаў.

— Задача сістэмы адукацыі — стварыць умовы для таго, каб кітайская мова вывучалася, каб яна была запатрабаваная ў розных відах дзейнасці: не толькі ў эканамічнай, але і ў культурнай, адукацыйнай, творчай. Мы ставім задачу, каб у рэгіёнах былі базавыя школы, дзе б вывучалася кітайская мова як вучэбны прадмет, — падкрэсліў Ігар Карпенка. — Таму адкрыццё цэнтра кітайскай культуры і пісьменства — знакавая падзея, новы адпраўны пункт для руху наперад у гэтым напрамку. Перакананы, што напрацоўкі, вопыт і веды, якія ёсць у педагогаў гімназіі, паспрыяюць выхаду кітайскай мовы за сцены сталічных школ у рэгіёны і дапамогуць у падрыхтоўцы педагагічных кадраў.

Надзея НІКАЛАЕВА. nikalaeva@zviazda.by



ХРОНІКА АПОШНІХ ПАДЗЕЙ

Амерыканская сістэма THAAD у Паўднёвай Карэі ўведзена ў строй



Амерыканская супрацьракетная сістэма THAAD, размешчаная нядаўна на базе Санжжу ў Паўднёвай Карэі, цалкам готовая да выкарыстання, паведаміў тэлеканал KBS. За заканчэннем работ назіраў камандуючы восьмай сухапутнай арміяй ЗША генерал-лейтэнант Томас Вэндал, які наведваў базу Санжжу, размешчаную ў правінцыі Кёнсан-Пукто. Пра пачатак перакідання элементаў сістэмы THAAD ЗША ў Паўднёвую Карэю паведамлялася ў пачатку сакавіка бягучага года. Рашэнне было прынята пасля таго, як КНДР ажыццявіла запуск чатырох балістычных ракет. Тры з іх упалі ў марско-эканамічнай зоне Японіі.

Юнкер прапанаваў стварыць Еўрапейскае агенцтва па кібербяспечы

Старшыня Еўрапейскай камісіі Жан-Клод Юнкер прапанаваў стварыць Еўрапейскае агенцтва па кібербяспечы. Такая прапанова прагучала падчас выступлення ў Еўрапарламенце ў Страсбургу. Юнкер падкрэсліў, што сёння кіберзлачыннасць уяўляе вялікую пагрозу. Паводле яго слоў, у апошні час узмоцнена барацьба супраць прапаганды тэрарызму ў інтэрнэце. Але пры гэтым, як прызнаў Юнкер, «Еўропа дрэнна аснашчана перад пагрозай кібератакі, якая ўяўляе небяспеку для стабільнасці дэмакратыі, эканомікі».

Прэзідэнтам Сінгапура ўпершыню стала жанчына

Новым прэзідэнтам Сінгапура стала Халіма Якаб, якая да нядаўняга часу з'яўлялася спікерам парламента. Пра гэта паведаміў старшыня выбарчай камісіі Эн Бай Чун пасля праверкі ўсіх прадстаўленых яе штабам дакументаў. Такім чынам, 63-гадовая Якаб стала першай жанчынай — прэзідэнтам краіны, а таксама першым за 47 гадоў прадстаўніком малайскай абшчыны, які заняў гэтую пасаду. У той жа час улада прэзідэнта ў Сінгапуры абмежаваная, а краінай фактычна кіруе прэм'ер-міністр. Урадавыя рашэнні аспрэчваюцца рэдка, а галоўная роля прэзідэнта — разгляд прашэнняў аб памілаванні ад прысуджаных да смяротнага пакарання зняволеных.

Названы самыя негасцінныя краіны свету

Афганістан, КНДР, Самалі, Сірыя і Туркменістан узначалілі спіс самых негасцінных краін. Як вынікае з рэйтыngu партала Passport Index, у гэтых дзяржаў няма пагадненняў аб бязвізавым уездзе. Другі радок заняла Ангولا, якая дае бязвізавы ўезд толькі турыстам з Намібіі. На трэцім месцы аказаліся Бутан, Экватарыяльная Гвінея, Эрытрэя, Ірак і Лівія, якія пускаюць да сябе без віз падарожнікаў з трох краін. Усяго ў рэйтыngu ўлічваліся даныя па 198 краінах і тэрыторыях свету. Раней Passport Index склаў спіс самых гасцінных краін. У іх лік увайшлі Каморскія астравы, Кот-д'Івуар, Гвінея-Бісаў, Мадагаскар, Мальдывы і іншыя дзяржавы, якія не абмяжоўваюць уезд на сваю тэрыторыю.

